

وَاعِظْ بِالْبُرُوحِ برکاتِ اعتکاف

پیشکش

ادارہ اہل سنت کراچی

مدیر
مفتی محمد اسلم رضا میمن تحسینی

معاونین

مولانا عبد الرزاق ہنگورہ نقشبندی
مولانا محمد کاشف محمود ہاشمی





دار أهل السنة

لتحقيق الكتب و الطباعة و النشر



IDARA E AHLE SUNNAT ادارہ اہل سنت

www.facebook.com/darahlesunnat

واعظ الجمعہ

برکاتِ اعتکاف

مدیر

مفتی محمد اسلم رضامین تحسینی

معاونین

مولانا عبدالرزاق ہنگورہ نقشبندی

مولانا محمد کاشف محمود ہاشمی



<https://www.facebook.com/darahlesunnat>



برکاتِ اعتکاف

الحمد لله رب العالمين، والصلاة والسلام على خاتم الأنبياء والمرسلين، وعلى آله وصحبه أجمعين، ومن تبعهم بإحسان إلى يوم الدين، أما بعد: فأعوذ بالله من الشيطان الرجيم، بسم الله الرحمن الرحيم.

حضور پُر نور، شافعِ یومِ نشور ﷺ کی بارگاہ میں ادب واحترام سے درود وسلام کا نذرانہ پیش کیجیے! اللہم صل وسلم وبارک علی سیدنا ومولانا وحبيبنا محمد وعلى آله وصحبه أجمعين.

اعتکاف کی تاریخ

حضراتِ گرامی قدر! اعتکاف ایک ایسی عبادت ہے جو سابقہ امتوں میں بھی موجود تھی، ارشادِ باری تعالیٰ ہے: ﴿وَعَهْدَنَا إِلَىٰ إِبْرَاهِيمَ وَإِسْمَاعِيلَ أَن طَهِّرَا بَيْتِيَ لِلطَّائِفِينَ وَالْعَاكِفِينَ وَالرُّكَّعِ السُّجُودِ﴾^(۱) "ہم نے تاکید فرمائی ابراہیم و

اسماعیل کو کہ طواف والوں، اور اعتکاف والوں، اور رکوع و سجود والوں کے لیے میرا گھر خوب ستھرا کرو!"۔

اعتکاف کا معنی و مفہوم

عزیزانِ محترم! یوں تو رمضان المبارک کا پورا مہینہ ہی رحمتیں برکتیں سمیٹنے کا مہینہ ہے، مگر اس کے آخری دس ۱۰ دن پہلے بیس ۲۰ دنوں سے زیادہ اہمیت اور انفرادی شان رکھتے ہیں، ان میں شبِ قدر کو پانے کے لیے اہل ایمان اعتکاف بھی کرتے ہیں۔ اعتکاف کے لغوی معنی ہیں دھرنا دینا، مطلب یہ کہ معتکف اللہ تعالیٰ کی بارگاہ میں، عبادت پر کمر بستہ ہو کر مسجد میں بیٹھ جاتا ہے، ڈیرے ڈال دیتا ہے، اس کی یہی آرزو ہوتی ہے کہ کسی طرح پروردگارِ عالم عجلِ مجھ سے راضی ہو جائے۔

رمضان المبارک کی بیس ۲۰ تاریخ کا سورج ڈوبتے ہی اعتکاف کا وقت شروع ہو جائے گا، دنیا کے سارے کاروبار چھوڑ کر رمضان شریف کے آخری دنوں میں اللہ تعالیٰ کے قرب و اطاعت کی غرض سے، مرد حضرات کی مسجد اور خواتین کی اپنے گھروں میں گوشہ نشینی کا نام اعتکاف ہے۔ اعتکاف کی تعریف بیان کرتے ہوئے علمائے کرام فرماتے ہیں کہ "مسجد میں اللہ تعالیٰ کی رضا کے لیے ٹھہرنا اعتکاف ہے، اور اس کے لیے مسلمان کا عاقل اور جنابت و حیض و نفاس سے پاک ہونا شرط ہے، بلوغت شرط نہیں، بلکہ وہ نابالغ جو نماز و مسجد کے آداب کی سوجھ بوجھ رکھتا ہو، اگر بہ نیت اعتکاف مسجد میں ٹھہرے، تو اس کا یہ اعتکاف بھی صحیح ہے۔

علمائے ذی وقار اعتکاف کے بارے میں فرماتے ہیں، کہ "اعتکاف کی تین قسمیں ہیں: (۱) واجب، (۲) سنت مؤکدہ (۳) اور مستحب۔ اگر کسی نے اعتکاف کی نذر و منت مانی تو اس پر اعتکاف واجب ہے۔ رمضان المبارک میں آخری عشرہ کا اعتکاف سنت مؤکدہ علی الکفایہ ہے۔ واجب اور سنت مؤکدہ کے علاوہ جو اعتکاف ہو مستحب ہے" (۱)۔

رمضان المبارک کے آخری عشرہ کا اعتکاف

برادرانِ اسلام! خالقِ کائنات ﷻ کا ہم اہل ایمان پر انعام، اکرام اور کرم بالائے کرم ہے، کہ وہ ذاتِ اقدس عَزَّوَجَلَّ رمضان المبارک کے آخری عشرہ میں ہمیں خوب نیکیوں اور بھلائیوں کا موقع فراہم کرتا ہے، کہ اس عشرے میں مسلمان طلبِ ثواب، شبِ قدر کی تلاش اور اس کے حصول کے لیے اعتکاف کرتے ہیں، مصطفیٰ جانِ رحمت ﷺ بھی ہر سال اعتکاف کیا کرتے۔ حضرت سیدہ عائشہ صدیقہ طیبہ طاہرہ رضی اللہ تعالیٰ عنہا سے روایت ہے: «أَنَّ النَّبِيَّ ﷺ كَانَ يَعْتَكِفُ الْعَشْرَ الْأَوَّلَ مِنْ رَمَضَانَ، حَتَّى تَوَفَّاهُ اللَّهُ ﷻ، ثُمَّ اعْتَكَفَ أَرْوَاجُهُ مِنْ بَعْدِهِ» (۲) "حضور نبی کریم ﷺ رمضان کے آخری عشرہ کا اعتکاف فرمایا کرتے،

(۱) "رد المحتار" کتابُ الصَّوم، بابُ الاعتکاف، ۶/ ۴۱۲۔

(۲) "صحیح مسلم" کتاب الاعتکاف، ر: ۲۷۸۴، ص ۴۸۳۔

یہاں تک کہ اللہ ﷻ سے جا ملے، پھر آپ کے بعد آپ کی ازواجِ مطہرات اعتکاف کرتیں رہیں۔"

اعتکاف کی فضیلت

رفیقانِ ملتِ اسلامیہ! رحمتِ کوئین ﷺ خود اعتکاف کرنے کے ساتھ ساتھ، دوسروں کو بھی اس کی ترغیب دیتے، کہ جو اہل ایمان رمضانِ کریم کے آخری عشرہ کا اعتکاف کرتے ہیں، انہیں دو ۲ حج اور دو ۲ عمروں کا ثواب عطا کیا جاتا ہے۔ حضرت سیدنا امام حسین رضی اللہ عنہ سے روایت ہے، حضور اقدس ﷺ نے فرمایا: «مَنْ اَعْتَكَفَ عَشْرًا فِي رَمَضَانَ، كَانَ كَحَجَّتَيْنِ وَعُمْرَتَيْنِ»^(۱) "جس نے رمضان میں دس ۱۰ دن اعتکاف کیا، وہ ایسا ہے جیسے اس نے دو ۲ حج اور دو ۲ عمرے کیے۔"

اعتکاف کا فائدہ

میرے بھائیو! جو شخص اعتکاف کرے وہ گناہوں سے محفوظ رہتا ہے، اور اُسے کثیر نیکیاں عطا کی جاتی ہیں۔ حضرت سیدنا ابن عباس رضی اللہ عنہما سے روایت ہے: «هُوَ يَعْكَفُ الذُّنُوبَ، وَيُجْزَى لَهُ مِنَ الْحَسَنَاتِ كَعَامِلِ الْحَسَنَاتِ

(۱) "شعب الإيمان" باب في الاعتكاف، ر: ۳۹۶۶، ۳/ ۱۴۴۵.

كُلَّهَا»^(۱) "معتكف گناہوں سے باز رہتا ہے، اور تمام تر نیک کام انجام دینے والے کی طرح، اُسے نیکیاں عطا کی جاتی ہیں۔"

اعتكاف کے چند مسائل واحكام

جانِ برادر! اعتكاف کا سارا وقت رَحمتیں برکتیں سمیٹنے، نیکیوں، بھلائیوں، تلاوتِ قرآن، فرائض و نوافل، صدقات و خیرات اور تراویح، تہجد اور دیگر اعمالِ صالحہ کی کثرت کا عشرہ ہے۔ شبِ قدر پانے کے لیے اس عشرے میں اعتكاف کیا جاتا ہے، لہذا اس کے مسائل واحكام سیکھنا بھی معتكف حضرات پر لازم ہیں۔ ارشادِ باری تعالیٰ ہے: ﴿وَلَا تَبَاشِرُوْهُمْ وَاَنْتُمْ عٰكِفُوْنَ فِی الْمَسْجِدِ﴾^(۲) "جب تم مسجدوں میں اعتكاف سے ہو، تو عورتوں کو ہاتھ نہ لگاؤ"۔ صدر الافاضل مولانا نعیم الدین مراد آبادی رحمۃ اللہ علیہ اس آیتِ مبارکہ کی تفسیر میں لکھتے ہیں کہ "اس میں بیان ہے، کہ اعتكاف میں عورتوں سے قربت اور بوس و کنار حرام ہے، اور مردوں کے اعتكاف کے لیے مسجد ضروری ہے" ^(۳)۔

(۱) "سنن ابن ماجہ" کتاب الصَّیام، ر: ۱۷۸۱، ص ۲۹۷۔

(۲) پ ۲، البقرة: ۱۸۷۔

(۳) "تفسیر خزائن العرفان" پ ۲، البقرة، زیر آیت: ۱۸۷، ۵۶ ملقطاً۔

حضراتِ محترم! اُمّ المؤمنین حضرت سیدہ عائشہ صدیقہ طیبہ طاہرہ رضی اللہ تعالیٰ

روایت فرماتی ہیں: «السُّنَّةُ عَلَى الْمُعْتَكِفِ أَنْ لَا يَعُودَ مَرِيضًا، وَلَا يَشْهَدَ

جَنَازَةً، وَلَا يَمَسَّ امْرَأَةً وَلَا يُبَاشِرَهَا، وَلَا يَخْرُجَ لِحَاجَةٍ إِلَّا لِمَا لَا بُدَّ

مِنْهُ، وَلَا اِعْتِكَافَ إِلَّا بِصَوْمٍ»^(۱) "معتکف کے لیے صحیح طریقہ یہ ہے، کہ وہ نہ

کسی مریض کی عیادت کو جائے، نہ کسی جنازے میں شرکت کرے، نہ کسی عورت کو

چھوئے، نہ اُس کے ساتھ ملاپ کرے، نہ ہی ناگزیر ضروریات کے سوا کسی کے

لیے باہر نکلے، اور بغیر روزہ کے اعتکاف درست نہیں۔"

اعتکاف کی فضیلت بیان کرتے ہوئے علمائے کرام فرماتے ہیں کہ

"اعتکاف کے لیے سب سے افضل مقام مسجدِ حرام ہے، پھر مسجدِ نبوی، پھر مسجدِ

اقصیٰ یعنی بیت المقدس، پھر اس جگہ جہاں بڑی جماعت ہوتی ہو۔ عورت کا مسجد میں

اعتکاف مکروہ ہے، بلکہ وہ گھر میں ہی ایک جگہ مقرر کر کے وہاں اعتکاف کرے" (۲)۔

"بالغ ہونا اعتکاف کے لیے شرط نہیں، بلکہ ایسا نابالغ جو تمیز اور اچھے برے

کا شعور رکھتا ہے، اگر اعتکاف کی نیت سے مسجد میں ٹھہرے، تو اسکا اعتکاف صحیح

ہے" (۳)۔

(۱) "سنن أبي داود" باب المعتكف يعود المريض، ر: ۲۴۷۳، ص ۳۵۸۔

(۲) "الفتاوى الهندية" كتاب الصوم، الباب السابع في الاعتكاف، ۱/ ۲۱۱۔

(۳) "رد المحتار" كتاب الصوم، باب الاعتكاف، ۶/ ۴۰۹۔

اعتکاف کا وقت بیان کرتے ہوئے، صدر الشریعہ مفتی امجد علی اعظمی رحمۃ اللہ علیہ نے فرمایا، کہ جو اعتکاف کرنا چاہتا ہو، وہ "بیسویں" روزہ کو سورج غروب ہونے سے پہلے، بنیتِ اعتکاف مسجد میں حاضر ہو، اور تیس ۳۰ کے غروب، یا انتیس ۲۹ کو عید کا چاند ہونے کے بعد وہاں سے باہر آئے۔ اگر بیس ۲۰ تاریخ کو بعد نمازِ مغرب اعتکاف کی نیت کی، تو یہ اعتکاف سنتِ مؤکدہ ادا نہ ہوگا۔ رمضان کا اعتکاف سنتِ کفایہ ہے، کہ اگر سب ترک کریں تو سب سے مطالبہ ہوگا، اور پورے شہر میں کسی ایک نے کر لیا تو سب بری الذمہ ہو گئے" ^(۱)۔

"سنتِ اعتکاف، یعنی رمضان شریف کے آخری دس ۱۰ دنوں میں جو کیا جاتا ہے، اُس میں روزہ شرط ہے، لہذا اگر کسی مریض یا مسافر نے اعتکاف تو کیا، مگر روزہ نہ رکھا، تو سنت ادا نہ ہوئی، بلکہ نفلی اعتکاف ہوا" ^(۲)۔

بلاعذر معتکف کو مسجد سے باہر جانا ٹھیک نہیں، اس طرح اعتکاف ٹوٹ جاتا ہے، علامہ حصکفی رحمۃ اللہ علیہ فرماتے ہیں کہ "اعتکاف واجب میں معتکف کو مسجد سے بلاعذر نکلنا حرام ہے، اگر نکلا تو اُس کا اعتکاف ٹوٹ جائے گا، اگرچہ بھول کر نکلا ہو۔ یونہی اعتکاف سنت بھی بلاعذر مسجد سے باہر نکلنے پر ٹوٹ جاتا ہے۔ اسی طرح عورت

(۱) "بہارِ شریعت" اعتکاف کا بیان، حصہ پنجم، ۱/۱۰۲۱۔

(۲) "رد المحتار" کتابُ الصَّوم، بابُ الاعتکاف، ۶/ ۴۱۵۔

بھی اعتکاف واجب و مسنون میں بلا عذر نہیں نکل سکتی" ^(۱)۔ اگر کسی عذر کے سبب باہر جانا ہو، تو اس میں بھی احتیاط ضروری ہے، علمائے کرام فرماتے ہیں کہ "اگر کوئی قضائے حاجت کے لیے باہر گیا تھا، اور کسی نے اسے باہر روک لیا، تو اعتکاف ٹوٹ گیا" ^(۲)۔

علامہ شامی رحمۃ اللہ علیہ نے لکھا کہ "معتکف مسجد ہی میں کھائے، پیے اور سوئے، ان امور کے لیے مسجد سے باہر گیا تو اعتکاف ٹوٹ جائے گا" ^(۳)۔
 علمائے کرام فرماتے ہیں کہ "معتکف نے دن میں بھول کر کھا لیا، تو اعتکاف فاسد نہ ہوا، گالی گلوچ یا جھگڑنے سے اعتکاف فاسد نہیں ہوتا، مگر بے نور و بے برکت ہو جاتا ہے" ^(۴)۔

معتکف کو مسجد سے نکلنے کے دو عذر ہیں، جن سے اعتکاف نہیں ٹوٹتا:
ایک: حاجتِ طبعی جو مسجد میں پوری نہ ہو سکے، جیسے: پاخانہ، پیشاب، استنجا، وضو اور غسل کی ضرورت ہو تو غسل۔ اگر مسجد میں وضو و غسل کے لیے جگہ بنی ہو یا حوض ہو، تو باہر جانے کی اب اجازت نہیں۔ **دوسرا:** حاجتِ شرعی، مثلاً: نمازِ جمعہ کے لیے جانا

(۱) "رد المحتار" کتاب الصوم، باب الاعتکاف، ۶ / ۴۱۲۔

(۲) "الفتاویٰ الہندیہ" کتاب الصوم، الباب السابع في الاعتکاف، ۱ / ۲۱۲۔

(۳) "رد المحتار" کتاب الصوم، باب الاعتکاف، ۶ / ۴۳۵۔

(۴) "الفتاویٰ الہندیہ" کتاب الصوم، الباب السابع في الاعتکاف، ۱ / ۲۱۳۔

(جبکہ اس مسجد میں جہاں اعتکاف کیا، جمعہ نہ ہوتا ہو)، یا اذان کہنے کے لیے (خارج مسجد) جانا، جبکہ (وہاں) جانے کے لیے باہر ہی سے راستہ ہو، اور اگر اس کا راستہ اندر سے ہو، تو غیر مؤذن بھی جاسکتا ہے، مؤذن کی تخصیص نہیں^(۱)۔

"بری بات زبان سے نہ نکالنا واجب ہے، اور جس بات میں نہ ثواب ہو نہ گناہ، یعنی مباح (جائز) بات بھی معتکف کو مکروہ ہے سوائے ضرورت کے، اور بے ضرورت مسجد میں مباح کلام، نیکیوں کو ایسے کھاتا ہے جیسے آگ لکڑی کو۔ معتکف قرآن مجید کی تلاوت، حدیث شریف کی قراءت، اور درود شریف کی کثرت، علم دین کا درس و تدریس، نبی رحمت ﷺ و دیگر انبیاء علیہم السلام کے سیر و اذکار، اور اولیاء و صالحین کی حکایات اور امور دین کی کتابت (تصنیف و تالیف) کرے"^(۲)۔ لہذا جو بھی اعتکاف کرے اسے اعتکاف کے مسائل پہلے ہی سیکھ لینا لازم ہیں؛ تاکہ اس کا اعتکاف شریعتِ مطہرہ کے مطابق ہو۔

دعا

اے اللہ! اعتکاف کا ارادہ رکھنے والوں کو، اسے پایہ تکمیل تک پہنچانے کی توفیق مرحمت فرما، انہیں اس کی برکتوں سے مالا مال فرما، انہیں اور ہم سب کو مساجد کا خوب ادب و احترام کرنے کی سعادت نصیب فرما، اور دیگر تمام فرائض و واجبات کی

(۱) "رد المحتار" کتاب الصوم، باب الاعتکاف، ۶/ ۴۲۳-۴۲۷ بتصرّف.

(۲) "الدر المختار" کتاب الصوم، باب الاعتکاف، ۶/ ۴۳۹، ۴۴۰.

ادائیگی بحسن و خوبی انجام دینے کی بھی توفیق عطا فرما، بخل و کنجوسی سے محفوظ فرما، خوشی سے غریبوں محتاجوں کی مدد کرنے کی توفیق عطا فرما۔ ہمیں ملک و قوم کی خدمت اور اس کی حفاظت کی سعادت نصیب فرما، باہمی اتحاد و اتفاق اور محبت و الفت کو اور زیادہ فرما، ہمیں احکام شریعت پر صحیح طور پر عمل پیرا ہونے کی توفیق عطا فرما۔ ہماری دعائیں اپنی بارگاہِ بے کس پناہ میں قبول فرما، ہم تجھ سے تیری رحمتوں کا سوال کرتے ہیں، تجھ سے مغفرت چاہتے ہیں، ہر گناہ سے سلامتی و چھٹکارا چاہتے ہیں، ہم تجھ سے تمام بھلائیوں کے طلبگار ہیں، ہمارے غموں کو دور فرما، ہمارے قرضے اُتار دے، ہمارے بیماروں کو شفا یاب کر دے، ہماری حاجتیں پوری فرما!

اے رب! ہمارے رزقِ حلال میں برکت عطا فرما، ہمیشہ مخلوق کی محتاجی سے محفوظ فرما، اپنی محبت و اطاعت کے ساتھ سچی بندگی کی توفیق عطا فرما، خلقِ خدا کے لیے ہمارا سینہ کشادہ اور دل نرم فرما، الہی! ہمارے اخلاق اچھے اور ہمارے کام عمدہ کر دے، ہمارے اعمالِ حسنہ کو قبول فرما، ہمیں تمام گناہوں سے بچا، ہمارے کشمیری مسلمان بہن بھائیوں کو آزادی عطا فرما، ہندوستان کے مسلمانوں کی جان و مال اور عزّت و آبرو کی حفاظت فرما، ان کے مسائل کو ان کے حق میں خیر و برکت کے ساتھ حل فرما۔

الہی! تمام مسلمانوں کی جان، مال اور عزّت و آبرو کی حفاظت فرما، جن مصائب و آلام کا انہیں سامنا ہے، ان سے نجات عطا فرما۔ ہمارے وطن عزیز کو اندرونی و بیرونی خطرات و سازشوں سے محفوظ فرما، ہر قسم کی دہشتگردی، فتنہ و فساد،

خونریزی و قتل و غارتگری، لوٹ مار اور تمام حادثات سے ہم سب کی حفاظت فرما۔
 اس مملکتِ خداداد کے نظام کو سنوارنے کے لیے ہمارے حکمرانوں کو دینی و سیاسی فہم
 و بصیرت عطا فرما کر، اخلاص کے ساتھ ملک و قوم کی خدمت کی توفیق عطا فرما، دین
 و وطن عزیز کی حفاظت کی خاطر اپنی جانیں قربان کرنے والوں کو غریقِ رحمت فرما، اُن
 کے درجات بلند فرما، ہمیں اپنی اور اپنے حبیبِ کریم ﷺ کی سچی اطاعت کی توفیق
 عطا فرما۔

اے اللہ! ہمارے ظاہر و باطن کو تمام گندگیوں سے پاک و صاف فرما، اپنے
 حبیبِ کریم ﷺ کے ارشادات پر عمل کرتے ہوئے، قرآن و سنت کے مطابق اپنی
 زندگی سنوارنے، سرکارِ دو عالم ﷺ اور صحابہ کرام رضی اللہ عنہم کی سچی محبت، اور اخلاص
 سے بھرپور اطاعت کی توفیق عطا فرما، ہمیں دنیا و آخرت میں بھلائیاں عطا فرما، پیارے
 مصطفیٰ کریم ﷺ کی پیاری دعاؤں سے ہمیں وافر حصہ عطا فرما، ہمیں اپنا اور اپنے
 حبیبِ کریم ﷺ کا پسندیدہ بندہ بنا، اے اللہ! تمام مسلمانوں پر اپنی رحمت فرما،
 سب کی حفاظت فرما، اور ہم سب سے وہ کام لے جس میں تیری رضا شاملِ حال ہو،
 تمام عالمِ اسلام کی خیر فرما، آمین یا رب العالمین!۔

وصلیٰ اللہ تعالیٰ علی خیر خلقہ و نورِ عرشہ، سیدنا و نبینا
 و حبیبنا و قرۃِ أعیننا محمد، و علی آلہ و صحبہ أجمعین و بارک و سلم،
 والحمد للہ رب العالمین!۔